

افغانستان آزاد – آزاد افغانستان

AA-AA

چو کشور نپاشد تن من مباد بدین بوم و بر زنده یک تن مباد
همه سر به سر تن به کشتن دهیم از آن به که کشور به دشمن دهیم

www.afgazad.com

afgazad@gmail.com

Literary-Cultural

ادبی - فرهنگی

ژوزف ستالین (۱۹۵۰)

ژباړه: فرهاد ویاړ

۲۳ مارچ ۲۰۱۸

د ژبپوهنې مسئلې (د ژبپوهنې د مسئلو په اړه د مارکسیزم لید) (۱)

د ځوانو ملګرو یوې ډلې له ما غوښتي چې په مطبوعاتو کې د ژبپوهنې د مسئلو، په ځانګړي توګه د ژبپوهنې په اړه د مارکسیزم د لید په تړاو خپل نظر ووايم. زه ژبپوه نه یم او د همدې لپاره په هیڅ ډول نشم کولای د دې ملګرو غوښتنه څرنگه چې اړینه ده، پوره کړم. خو د مارکسیزم سره، څه د ژبپوهنې او څه هم په نورو ټولنیزو علومو کې آشنایي لرم او له همدې امله مې منلې چې د ملګرو ځینو پوښتنو ته ځواب ووايم.

پوښتنه: آیا دا سمه ده چې ژبه پر بیخېنا باندې ودریدلې یوه مخېنا ده؟

ځواب: نه، دا سمه نه ده.

بیخېنا د ټولنې د پرمختیا (تکامل) په یوه ټاکلې پېر کې د ټولنې اقتصادي جوړښت دی. مخېنا، د ټولنې سیاسي، حقوقي، دیني، هنري او فلسفي لید رانغاړي او سیاسي، حقوقي او نور سازمانونه د همدې لید سره تړاو لري.

هره بیخېنا خپله اړونده مخېنا لري. د فنودالي سیستم بیخېنا، خپله مخېنا لري، خپل سیاسي، حقوقي او دا ډول نور لیدونه له ځان سره لري او تر څنګ یې اړونده سازمانونه. د پانګوالی نظام او همدا ډول د سوسیالیستي سیستم بیخېناوې هم خپلې مخېناوې لري. د بیخېنا د بدلون یا نابودۍ سره، د هغه سره اړونده مخېنا هم بدلون مومي یا له مینځه ځي، څرنگه چې د نوي بیخېنا د پیدا کېدو سره نوي اړونده مخېنا هم راپیدا کیږي.

د پورتنیو توضیحاتو په رڼا کې، ژبه د مخېنا سره له ریښې توپیر لري. د ساري په توګه د روسیې ټولنه او روسي ژبه په پام کې ونیسئ. د تیرو دیرشو کلونو په ترڅ کې د روسیې د پانګوالی سیستم بیخېنا ښکته او نوي سوسیالیستي بیخېنا جوړه شوه. د دې سره سم د پانګوالی نظام پر بیخېنا باندې ولاړه مخېنا نابوده او نوي مخېنا چې د سوسیالیستي نظام سره متناسبه وه، رامینځته شوه. د دې بدلون سره پخوانیو سیاسي، حقوقي او نورو بنسټونو خپل ځایونه نوي سوسیالیستي بنسټونو ته ورکړل، خو د دې ټولو سره سره روسي ژبه اساساً همغسې پاتې شوه چې د اکتبر د انقلاب دمخه وه.

په دې موده کې په روسي ژبې کې څه تغیرات راغلل؟ تر یوې اندازې پورې د روسي ژبې قاموس بدلون وموند. یو شمیر نوي لغاتونه او اصطلاحات چې د نوي سوسیالیستي تولید، د نوي دولت، د نوي سوسیالیستي کلتور، د نویو

ټولنيزو اړيکو او اخلاقياتو د رامینځته کیدو او همدا ډول د تکنالوجۍ او علومو د پرمختیا سره تړاو درلود، په قاموس کې ورزیاتې شوی، د ځینو لغاتونو او اصطلاحاتو ماناګانې بدلې شوی او نوی مفهومونه یې پیدا کړل او یو شمیر زړې کلیمې له قاموس څخه حذف شوې. خو د روسي ژبې د کلیمو اصلي زیرمه او ګرامري سیستم چې د ژبې بنسټ جوړوي، د پانګوالۍ د بیخېنا د رنګیدو وروسته، بې له دې چې د کلیمو کومه نوی زیرمه او ګرامري سیستم رامینځته شي، په خپل اصلي حالت کې پاتې او د کوم مهم بدلون پرته، د عصري روسي ژبې څرګند بنسټ جوړوي.

بڼايي ورزیاته کړم چې د بیخېنا محصول مخبنا ده. خو دا قطعاً په دې مانا نه ده چې مخبنا دې یوازې د خپلې بیخېنا، د طبقاتو د برخلیک او د سیستم د ځانګړتیاوو منفعله، شنده او بې پری منعکس کوونکې وي. د دې خلاف، مخبنا د پیدایښت سره سم د یو اغیزناک ځواک په توګه په فعاله ډول د بیخېنا سره مرسته کوي چې خپله بڼه پیداکړي، پیاوړي شي او د نوي سیستم سره کمک کوي چې زړه بیخېنا او زاړه طبقات له مینځه ويسي.

له دې پرته بله لاره هم نشته؛ مخبنا د بیخېنا په وسیله د دې لپاره رامینځته کېږي چې هغه ته خدمت وکړي، په فعال ډول له هغه سره کمک وکړي چې خپله بڼه پیداکړي او پیاوړی شي، د ځنګدن په حال کې بیخېنا او د هغه زړې مخبنا د دواړو د نابودۍ لپاره په فعاله ډول وجنګېږي. که مخبنا له دې کمکي رول څخه ډډه وکړي او د خپلې بیخېنا د فعال مدافع څخه په یو بې پری څیز بدل شي او د ټولو طبقاتو په وړاندې یو شان چلند غوره کړي د مخبنا په توګه به خپله ځانګړنه له لاسه ورکړي او نوره به مخبنا نه وي.

همدا دی چې ژبه د مخبنا سره له بنسټه توپیر لري. ژبه په یوې ځانګړې ټولنه کې د یوې زړې یا نوي بیخېنا زیږنده نه ده. ژبه د پېړیو پېړیو تاریخي بهیر او په هغه کې د شته بیخېناوو د تاریخ محصله ده. ژبه یوازې د یوې طبقې لخوا نه ده جوړه شوی، بلکې د ټولې ټولنې لخوا، د ټولو ټولنیزو طبقاتو لخوا او د سلګونو نسلونو د زیار او هاند په پایله کې رامینځته شوی ده. ژبه یوازې د یوې ځانګړې طبقې د اړتیاوو د پوره کولو لپاره رامینځته شوی نه ده، بلکې د ټولې ټولنې او د ټولو ټولنیزو طبقاتو اړتیاوې پوره کوي. د همدې دلیل پر اساس، یوه واحده ژبه د ټولې ټولنې لپاره، د ټولنې د ټولو غړو لپاره، د ټولو خلکو د مشترکې ژبې په توګه رامینځته شوی ده. د دې لپاره د ژبې دنده، د خلکو تر منځ د اړیکو د افزار په توګه، یوې طبقې ته چوپړتیا او د نورو طبقاتو ځپل نه دي، بلکې ټولې ټولنې او ټولو ټولنیزو طبقاتو ته په مساوي توګه خدمت کول دي. دا په حقیقت کې ښکاره کوي چې ولې ژبه بڼايي په مساوي ډول دواړو؛ زوړ او د احتضار په حال کې سیستم او نوي او د غړیدلو په حال کې سیستم، دواړو؛ زړې بیخېنا او نوی بیخېنا، دواړو؛ زبېښاکګرو او زبېښاک کیدونکو ته خدمت کوي.

دا له چا پته نه ده چې روسي ژبه د اکتبر انقلاب دمخه د روسیې پانګوالۍ او د روسیې د بورژوايي فرهنگ په خدمت کې وه، څرنگه چې نن د روسیې د سوسیالیستي ټولنې د نظام او کلتور په خدمت کې ده. ورته خبره د شوروي اتحاد د نورو ژبو لکه اوکراییني، بلاروسي، ازبکي، کازاخي، ګرجي، ارمني، استونیایي، لیتوین، لیتوانیایي، مالداوي، تاتاري، آذري، باشکیراني، ترکمني او نور ژبو په اړه هم ویلې شوو چې د دې ملتونو د پانګوالۍ زوړ نظام ته یې خدمت کوو، څرنگه چې اوس نوي سوسیالیستي سیستم ته خدمت کوي.

له دې بل ډول کیدای هم نشي. ژبه د دې لپاره موجوده او رامینځته شوی چې د ټولې ټولنې په چوپړ کې وي، د خلکو تر منځ د اړیکو د وسیلې په توګه عمل وکړي، د ټولنې ټولو غړو ته عامه وي او د ټولنې د واحدې ژبې په توګه، د ټولنې ټولو غړو ته په مساوي ډول خدمت وکړي، بې له دې چې د هغوی طبقاتي وضعیت په پام کې ونیسي. که چیرې یوه ژبه د ټولو خلکو لپاره د عامتیا ځانګړنه له لاسه ورکړي او د یوې ټولنیزې ډلې په ځپلو سره د بلې ټولنیزې ډلې

ملا تر ته ارجحیت ورکړي، خپل اهمیت له لاسه ورکوي او د خلکو تر منځ د اړیکو د وسیلې په توګه نه کارول کیږي، بلکې د ځینو ټولنیزو ډلو د مخصوصو اصطلاحاتو بڼه مومي چې برخلیک یې ترې تم کیدنه او نابودي ده. که ژبه د مځېنا سره له اساسه توپیر لري، له بلې خوا د تولیدي وسایلو او د ماشین په څیر خپل رول لوبوي، څرنگه چې تولیدي وسایل او ماشینونه هم پانګوال او هم سوسیالیستي سیستمونو ته په بې پرییتوب خدمت کوي، ژبه هم کټ مټ دغه ډول دنده تر سره کوي.

باید زیاته کړم چې مځېنا د یو ټاکلي تاریخي پېر او په هماغه تاریخي پېر کې د ټاکلي فعالې اقتصادي بیخېنا محصول دی. همدا لامل دی چې د مځېنا عمر لنډ او د بیخېنا شتون سره تړاو لري. د بیخېنا د نابودی او محوه کیدو سره، د هغه اړونده مځېنا هم محوه او له مینځه ځي. خو، ژبه د مځېنا په خلاف د یو شمیر پرله پسې تاریخي پېرونو محصول دي چې په دې موده کې یې خپله بڼه موندلې، بدایه شوی، پرمختګ یې کړی او روانتیا یې په برخه شوی ده. همدا دی چې ژبه د هر ډول بیخېنا او مځېنا په پرتله دومره زیات عمر کوي چې له اندازې بهر دی. همدا یې لامل دی چې د تاریخ په اوږدو کې د یوې بیخېنا او اړوندې مځېنا راپیدا کیدل او ترې تم کیدل څه چې ان د څو بیخېناوو او اړوندو مځېناوو پیدایښت او ترې تم کیدل هم د دې لامل شوي نه دي چې یوه ټاکلې ژبه دې له منځه لاړه شي، ګرامري جوړښت یې محوه شي او په ځای یې یوه نوی ژبه د کلیمو د نوي زیرمې او نوي ګرامري سیستم سره رامینځته شي.

د پوښکین له مړینې څه باندې سل کاله تیریري. په دې موده کې په روسیه کې د فنودالي او پانګوالۍ نظامونه نابود شوي او سوسیالیستي نظام د دریم نظام په توګه رامینځته شوی دی. دوه بیخېناوې د خپلې مځېناوې سره نابودي شوي دي او د سوسیالیزم نوی بیخېنا د خپل نوي مځېنا سره رامینځته شوی ده. که چېرې موږ د بیلګې په توګه روسي ژبه راوځلو نو ګورو چې په دې اوږده پېر کې دې ژبې دومره بنسټیز بدلون نه دی موندلی. د عصري روسي ژبې جوړښت د پوښکین له ژبې سره ډیر کم توپیر لري.

په دې موده کې په روسي ژبه کې څه بدل شوي دي؟ په دې موده کې د روسي ژبې د لغاتونو قاموس بدایه شوی، زیات شمیر زارو لغتونه له قاموس څخه ایستل شوي، د یو شمیر زیاتو کلیمو مانا بدله شوی او د ژبې ګرامري جوړښت پیاوړی شوی دی. خو د پوښکین د ژبې جوړښت د هغه د ګرامري سیستم او د کلیمو د اصلي زیرمو سره لا د عصري روسي ژبې بنسټ جوړوي. دا د پوهیدنې وړ خبره ده.

رښتیا څه اړتیا لیدل کیږي چې د هر انقلاب وروسته د موجودې ژبې جوړښت، ګرامري نظم او د کلیمو زیرمه لکه څنګه چې د مځېنا په اړه تر سره کیږي، نابوده او د هغه پر ځای نوي څه وکارول شي؟ په دې کې څه ګټه ده چې «اوبه»، «ځمکه»، «غر»، «ځنګل»، «کب»، «سړی»، «قدم وهل»، «تر سره کول»، «تولیدول»، «سوداګري» او... «اوبه»، «ځمکه»، «غر» او... نه وي او د هغوی پر ځای نورې کلیمې وکارول شي؟ په دې کې څه ګټه ده چې په ژبه کې د لغتونو بدلون او اوښتون او په جمله کې د کلیمو ترکیبول د اوسني ګرامري سیستم له مخې ونه کارول شي او بیخي بل ګرامر رامینځته شي؟ انقلاب په ژبه کې د دې ژور بدلون څخه څه ګټه تر لاسه کوي؟ په تاریخ کې په ټولیزه توګه هیڅ یوه مهمه چاره بې له ځانګړي اړتیا نه پېښیږي. که یو څوک وپوښتي په داسې حال کې چې موجوده ژبه او د هغه جوړښت په بنسټیز ډول د نوي سیستم د اړتیاوو سره اړخ لګوي، نو آیا د ژبني انقلاب لپاره اړتیا شته دی، څه ځواب ورکولی شو؟ په ټولنه کې د مولده ځواکونو د آزاد پرمختګ لپاره ښايي او کیدای هم شي چې زړه مځېنا د څو کلونو په ترڅ کې نابوده او نوی مځېنا د هغه ځای ونیسي. خو څنګه کیدای شي د څو کلونو په ترڅ کې شته ژبه نابوده کړو او په ځای یې نوی ژبه رامینځته کړو پرته له دې چې ټولنیز ژوند ګډوډ کړو او ټولنه د ویشلو له ګواښ سره مخ کړو؟ څوک دا دنده په غاړه اخیستی شي، پرته له یو ډون کیشوت څخه؟

په پای کې د مخبنا او ژبي تر منځ یو بل اساسي توپیر ته اشاره کوو. مخبنا په مستقیمه توګه د تولید او د انسان تولیدي فعالیتونو سره اړیکه نلري او یوازې د اقتصاد له لارې، د بیخبنا له لارې د تولید سره نامستقیمه اړیکه لري. همدا دی چې مخبنا نشي کولای په مولده ځواکونو کې بدلون ژر او په مستقیمه توګه منعکس کړي، بلکې کولای شي په بیخبنا کې د بدلونونو وروسته دې بدلونونو ته انعکاس ورکړي. نو د دې لپاره د مخبنا د کړنې ډګر کوچنی او محدود دی. ژبه د مخبنا په عکس، د انسان د ټولو تولیدي فعالیتونو سره سیده اړیکه لري، نه یوازې د انسان د تولیدي فعالیتونو، بلکې د انسان د کاري چاپیریال اړوندو ټولو کړنو سره، له تولید څخه تر بیخبنا او له بیخبنا څخه تر مخبنا پورې اړیکه لري. د همدې لپاره ژبه په تولید کې بدلونونه ژر او په سیده توګه منعکسوي، بی له دې چې بیخبنا کې بدلونونو ته په تمه پاتې شي. همدا دی چې د ژبي د عمل ډګر، چې د انسان د کړنو ټولې برخې رانغاړي، د مخبنا په پرتله ډیر پراخه او هر اړخیز دی. د دې تر څنګ دا ډګر تقریباً نامحدوده دی.

دا چې ولې ژبه او ترجیحاً د ژبي لغوي زیرمه په دایمي توګه بدلون مومي، لامل یې د ژبي د عمل ډګر او مستقیمه اړیکه ده. د صنعت او کرنې، د سوداګرۍ او ترانسپورت، د تکنالوجۍ او ساینس دوامداره پرمختیا دا اړینوي چې ژبه خپله لغوي زیرمه د نویو کلیمو او اصطلاحاتو سره پیاوړې کړي څو هغه اړتیا چې دا برخې د کارونې لپاره لري، پوره شي. ژبه په مستقیم ډول دا نوی اړتیاوې منعکسوي او خپله لغوي زیرمه د نویو کلیمو سره پیاوړی او خپل ګرامري سیستم بشپړوي.

نو ویلی شوو چې:

۱. یو مارکسیست نشي کولای ژبه د بیخبنا یوه مخبنا وګڼي؛

۲. د مخبنا او ژبي معشوشول یو ستره تیروتنه ده.